

TĀUA IHO IO TĀUA

Manava Hūrō i te Aroha Nui,

Āau manava e te reo pīnainai

Ia òe, ia tāua, ia tātou i teie pō

« *Haere mai āpae mai i te fare nei, e tāmā* »

Tāua iho i reira,

Tāua iho io tāua ia tauà parau

Tāua iho io tāua ia faanaho

Tāua iho io tāua ia faatere

Tāua iho io tāua ia rave

Tāua iho io tāua ia tāmā'a

Tāua iho io tāua ia tiāmā

Tē tātari nei to rima tītiri

O Rapu te pō, e rapu te māmari i tai

E tautai ūpeà ta tāua, ei nià to auvaha tētē

Eiaha e haamarirau ia tāua

Aria iho nei o Turu ai te pō

Taiero, meià, ūmara,

E māa tumu na tāua i teie pō

Mania to niho i to àmuraa māòhi

Pūrero hoì to vaha ìno i to parauraa māòhi

Āria aè tāua e pohe ai i te poia

A rave a àmu, tāua iho tenā, a tae hoì e !

A tià rā : ua Ao, âtiā i te moeā

Ao âpī, Marama âpī, Tau âpī,

E pō Tireo nō Huriana

Huriana i te mātēatea-ā-rai

Heuā i tenā na vahine ia fānau

I te âiū âpī, i te māa âpī, ia huāi

E taata Māòhi òe i te fanau fenua

Fenua tō pūfenua i te Papa raro

Rai tumatuma Tūrama i te Papa nià

Māòhi Nui ôpū Moà i te tiàpito

Punaora i te taura pito nānati ia tāua

E tarai i te vaa, àupoì i te ama

I te mutu o Hiaai Paùrā

E tā i te vai tū i te iā vaevae roa

E faaaà i te âti no Tōtō Tiàtià Roroa

Ia Pana aè e mea reà

Ei papa uri, Ei poutià
Tevaneura ia Tū
I te Vahinetua
Puna o Te Maire a Matahiapō
E Tū ta'iri Te iho rai a Marania
I te Iriatai fanau ūna'una
Papa, paparaa tupuna na tāua

« **Haere mai, haere mai ra** »

Maraamu te matai a huriā ia To'erau
E Fare au te Fare Mā'ohi,
Āiā no te Faaroo Mā'ohi mau
E fānauā ia Hotuātau te maitai tupuna
E haapii, e haavī i te paari tupuna
Ia ōre ia āhure to fare i te pātua
Ō ōe ra teie io ōe iho

Faatara mai nei ōe i te Hau no ō mai i to Metua
I te marama ia Muriāha ōe i te āhureraa ai to tāpoi Fare nō ū
Tau to'eto'e i te reo o te āha mure
Tau ahu ahi ia Hau te Metua
Ua āti te āva'e, i te ātiraa nō ū na te Hau Metua
E no te Hau Metua

E Ao te pō. E pō te Ao : Parau mau

E tau ahureā i to vārua pīpiri
Hau Metua, Hau Fenua no Ōe
Ia māiri tāua io tāua iho
E ia fānau mute ōre te papa niā
E ia mutu te papa raro

Pina'ina'iraa ia no tō tāua vārua tupuna
O vai to niā na e, āore reo
O vai to raro na e, āore reo
O vai tei tai na e, āore reo
O vai tei uta na e, āore reo

*E ūpu tupuna na te ui hou i te Maa ara piipii i te hā i pā'uru,
Ua tāpoi'poi te ata i Mā'ohi Nui, ua pee pōtaro te pape i Punavai,
Ūa tiā nā nuna i te hihī ōtahi i te ōto piitara i te ahu e pā
I te ono arai ava o Hiti Mata Ara e Tōrea mata uiui,
Āvae tiātiā roroā e te rima rōpā, i te taoraraa i te ūpeā a Raufeamataono
Ia hei mai te ite e te paari, tūtū mara ai i te tau roa.*

Oia hoì, hōhoì anaè ra i to Fare Tupuna
Roo Nui, Roo Māuri i te âvaè ia òha
E mau te tautai, e rau te paari e noaa mai
E ia tano ra te fānau, i te pō ia hōata e roahia te tamarī
E fanauraa Māòhi, E fanauraa Toa na te hui tupuna

Te hinapaarae tei topa i te raau mauri
A Toofa rima aumea a te auua
Ei matea no te pae a mata tāua
No te mata moe, ia ara mai òia ia òre to mata e fariu ê atu.

“Haere mai tīpae mai i to fare na, tāua iho io tāua”

Te Hui Māòhi e,
Huie, Huie, Huia
Ia Tūtahi tāua io tāua iho

Pāpaihia e MARANIA A FEUTI
(Na tā na tamahine o Iriatai a IKAKULA)